

śrīḥ
śrīmatē rāmānujāya namaḥ
śrīmatē nigamāntamahādēśikāya namaḥ

śrī brahmapurāṇē mārkaṇḍēya kṛtā
॥ śrībālamukunda stutiḥ ॥

This document has been prepared by
Sunder Kidāmbi
with the blessings of
śrī raṅgarāmānuja mahādēśikan
His Holiness śrīmad āṇḍavan śrīraṅgam

śrīḥ

śrīmatē rāmānujāya namaḥ

śrīmatē nigamāntamahādēśikāya namaḥ

॥ śrībālamukunda stutiḥ ॥

śrī mārkaṇḍēya uvāca

dēvadēva jagannātha māyābālavapurdhara |

trāhi mām cārupadmākṣa duḥkhitaṃ śaraṇāgatam || 1 ||

santaptō'smi suraśrēṣṭha saṃvartākhyēna vahninā |

aṅgāraṇṣabhītaṃ ca trāhi mām puruṣōttama || 2 ||

sōṣitaśca pracaṇḍēna vāyunā jagadāyunā |

vihvalō'ham tathā śrāntastrāhi mām puruṣōttama || 3 ||

tāpitaśca taśāmātyaiḥ pralayāvartakādibhiḥ |

na śāntimadhigacchāmi trāhi mām puruṣōttama || 4 ||

trṣitaśca kṣudhāviṣṭō duḥkhitaśca jagatpatē |

trātāraṃ nātra paśyāmi trāhi mām puruṣōttama || 5 ||

asminnēkārṇavē ghōrē vinaṣṭē sacarācarē |

na cāntamadhigacchāmi trāhi mām puruṣōttama || 6 ||

tavōdarē ca dēvēśa mayā dṛṣṭaṃ carācaram |

vismitō'ham viṣaṇṇaśca trāhi mām puruṣōttama || 7 ||

saṃsārē'sminnirālambē prasīda puruṣōttama |

prasīda vibudhaśrēṣṭha prasīda vibudhapriya || 8 ||

prasīda vibudhāṃ nātha prasīda vibudhālaya |
prasīda sarvalōkēśa jagatkāraṇakāraṇa || 9 ||

prasīda sarvakṛddēva prasīda mama bhūdhara |
prasīda salilāvāsa prasīda madhusūdana || 10 ||

prasīda kamalākānta prasīda tridaśēśvara |
prasīda kaṃsakēśīghna prasīdāriṣṭanāśana || 11 ||

prasīda kṛṣṇa daityaghna prasīda danujāntaka |
prasīda mathurāvāsa prasīda yadunandana || 12 ||

prasīda śakrāvaraja prasīda varadāvyaya |
tvam mahī tvam jalam dēva tvamagnistvam samīraṇaḥ || 13 ||

tvam nabhastvam manaścaiva tvamaḥṅkāra ēva ca |
tvam buddhiḥ prakṛtiścaiva sattvādyāstvam jagatpatē || 14 ||

puruṣastvam jagadvyāpī puruṣādapi cōttamaḥ |
tvamindriyāṇi sarvāṇi śabdādyā viṣayāḥ prabhō || 15 ||

tvam dikpālāśca dharmāśca vēdā yajñāḥ sadakṣiṇāḥ |
tvamindrastvam śivō dēvastvam havistvam hutāśanaḥ || 16 ||

tvam yamaḥ piṭṛrāṭdēva tvam rakṣōdhipatiḥ svayam |
varuṇastvamapāṃ nātha tvam vāyustvam dhanēśvaraḥ || 17 ||

tvamīśānastvamanantastvam gaṇēśaśca ṣaṇmukhaḥ |
vasavastvam tathā rudrāstvamādityāśca khēcarāḥ || 18 ||

dānavāstvam tathā yakṣāstvam daityāḥ samarudgaṇāḥ |
siddhāścāpsarasō nāgā gandharvāstvam sacāraṇāḥ || 19 ||

pitarō vā lakhilyāśca prajānāṃ patayō'cyuta |
munayastvamṛṣigaṇāstvamaśvinau niśācarāḥ || 20 ||

anyāśca jātayastvaṃ hi yatkiñcijjīvasañjñitam |
kiṃ cātra bahunōktēna brahmādistambagōcaram || 21 ||

bhūtaṃ bhavyaṃ bhaviṣyaṃ ca tvam jagatsacarācaram |
yattē rūpaṃ paraṃ dēva kūṭasthamacalaṃ dhruvam || 22 ||

brahmādyāstanna jānanti kathamanyē'lpamēdhasaḥ |
dēva śuddhasvabhāvō'si nityastvaṃ prakṛtēḥ paraḥ || 23 ||

avyaktaḥ śāśvatō'nantaḥ sarvavyāpī mahēśvaraḥ |
tvamākāśaḥ paraḥ śāntō ajastvaṃ vibhuravyayaḥ || 24 ||

ēvaṃ tvāṃ nirguṇaṃ stōtuṃ kaḥ śaknōti nirañjanam |
stutō'si yanmayā dēva vikalēnālpacētasā |
tatsarvaṃ dēvadēvēśa kṣantumarhasi cāvyaya || 25 ||

|| iti śrībālamukunda stutiḥ samāptā ||